



<http://www.arianafghanistan.com>



۲۰۱۸/۰۳/۲۴

سلطان جان کلیوال

د محترم ښاغلي ضياء نظام په ليکنی خو لنډی خبری!

د آريانا افغانستان آنلاین په ويب پاڼه کې د مارچ د مياشتې په (۲۱) نيټه د اساسی قانون د تعديل په برخه کې تردی عنوان لاندی «تعديل قانون اساسی افغانستان، راهگشای حل اساسی بحرانات در کشور» محترم ضياء نظام صاحب يوه اوږده ليکنه کړيده. ما دا مقاله په پوره غور ولوستله. د مقالې ټوله نتيجه دا روځی چي:

د افغانستان اوسنی اساسی قانون چي مرکزيت باندی تکیه لري، بايد په پارلمانی نظام او يا لږ تر لږه په ریاستی او پارلمانی گډ (شریک يا مختلط) نظام باندی وایول شي، ترڅو په هیواد کې موجودی ستونزی له منځه ولاړی شي.

زه، ښاغلی نظام صاحب پوره نه پېژنم، خو دومره خبر یم چي هغه د حقوقو د پوهنځی نه فارغ شوی نو په حقوقی مسایلو به حتمی ښه پوهیږی. د همدی پوهی برکت به و چي د پخوانی جمهور رئیس ښاغلی حامد کرزی د واکمنی په ټوله دوره کې په بیلوبیلو هیوادونو کې د اوږدو کلونو د پاره د سفیر په توگه دندی تر سره کړیدی، خو د اشرف غنی د واکمن کیدو نه را وروسته لکه چي کومه رسمی دنده نه لري.

خیر په هر صورت دندی کله وی او کله نه، خو یو وطنپال شخص که په هر حالت کې وی د خپل وطن او وطنوالو د آبادی او ښه ژوندانه په فکر کې حتمی وی او د توان په اندازه د ښیگنی د پاره لاس و پښي وهي او کار کوی.

زه په دی پوره باوري یم چي محترم نظام صاحب هم له همدی ډول اشخاصو نه یو شخص دی. هغه چي د اساسی قانون د تعديل په هکله کوم نظریات او د لایل وړاندی کړیدی صرف د دی د پاره دی چي په وطن او وطنوالو یی زړه درد کوی او د ستونزو د سم حل په فکر کې دی، زه یی د وطنپرستانه احساساتو قدر کوم او په درنه سترگه ورته گورم، خو د قدردانی سره سره یی د اساسی قانون د تعديل په هکله د وړاندی شوو دلایلو سره موافق نه یم.

زه غواړم د نظام صاحب د نظر سره د خپل مخالفت دلایل په لنډه توگه داسی وړاندی کړم.

محترم نظام صاحب ليکي: «... يکي از نقيصه های عمده این قانون اساسی آنست که در حالات بحران های احتمالی راه های ديموکراتيک قانونی بیرون رفت از بن بست ها پيښ بښی نشده و این امر ناشی از نظام ریاستی متمرکز در کشور است...» شاید محترم نظام صاحب به د همدی اساسی قانون په څلورمه ماده کی دا فقره هم لوستی وی :

پښتو متن «د افغان کلیمه د افغانستان د ملت پر هر فرد اطلاق کیږي»

دري متن «بر هر فرد از افراد ملت افغانستان کلمه افغان اطلاق می شود».

اوس چی زمونږ د لوړ مقام ځنی حکومتی غړي، زمونږ د پارلمان او مقننه قوی بعضی غړي او هم شاید د قضائیه قوی یو څو لوړ رتبه غړي، د اساسی قانون د شورا غړی چی پخپله یی دا قانون جوړ کړیدی او د قانون ساتونکی او تطبیقونکی ځنی نور محدود غړی، چی د افغانیت نه انکار کوی او وایی چی «زه افغان نه یم یا من افغان نیستم» چی په یقین سره به جناب نظام صاحب هم د رسنیو له لاری دا خبری اوریدلی وی. نو پوښتنه داده چی آیا دا ستونزه هم د اساسی قانون او د ریاستی نظام پوری اړه لری او که دا هسی یوه ستونزه ده چی قانون نه منونکی یی د یوی ملی معضلی په توګه د خپلو شخصی ګټو او یا د پردیو د ګټو د تأمین د پاره را منځ ته کوی؟

دی قانون ماتونکو ته کوم نوم باید ورکړ شی؟

او د کوم میتود نه باید کار واخستل شی چی دا معضله پری حل شی؟

که دا قانون پارلمانی جوړ شی آیا دا ستونزه به حل شی؟

داسی نوری ډیری پوښتنی شته چی ځواب نه لری.

همدا رنگه د اساسی قانون نهمه ماده لومړی فقره وایی:

پښتو متن «کانونه او نوری تر ځمکی لاندی زیرمي او لرغونی اثار د دولت ملکیت دی»

دري متن «معادن و سایر منابع زیرزمینی و آثار باستانی ملکیت دولت می باشد.»

زه پوره باور لرم چی د یوه باخبر شخص په توګه به محترم نظام صاحب په دی ښه خبر وی چی همدا اوس په ټول هیواد کی د پنځه زره نه تر لس زره پوری کانی منابع د همدی دولتی زور واکانو له خوا چی هم په حکومت او هم په پارلمان کی د لوړو مقاماتو خاوندان دی، په خپل زور په غیر فنی او غیر قانونی توګه استخراجوی او لکه د مخدره موادو به څیری په قاچاقی توګه نوری نری ته استوی.

• آیا دا هم په ریاستی سیستم پوری اړه لری او که د زورواکو په خپل زور او د قانون نه په سرغړونو پوری؟

• آیا جناب نظام صاحب همدا نن د پنجشیر د زمردو، د بدخشان د لاجوردو، د سروبی د یاقوتو، د کونړ او نورستان د کونسیټو او تورمالینو، د سمتی او نورابی او زرکشان د طلاو، د هیلمند د خان نشین د

يورانيومو او د مالک دوکان د اراگونایتو، د پکتیا د شېل د ازیستو، د لوگر د کرومایتو او په زرگونو

نورو معدنونو نه خبر لری چی د دی ملی شتمنیو نه څوک او څنگه گټه اوچتوی؟

• آیا دا هم د ریاستی نظام او د مرکزیت د قانون پوری اړه لری که د هغو زورواکو په شخصی اعمالو

پوری چی په پاکستان او ایران کی د وطن د تباهی درسونه لوستی دی؟؟

د هیواد د اساسی قانون شپاړسمه ماده حکم کوی:

پښتو متن «...په هیواد کی د نورو مروجو ژبو له جملی څخه پښتو او دری د دولت رسمی ژبی دی»

دری متن «.... و سایر زبان های رایج پشتو و دری زبان های رسمی دولت می باشند».

ددی حکم معنی داده چی هر شخص چی دولتی وظیفه ولری او یا په دولتی وظیفه گمارل کیږی باید په دواړو

ژبو دری او پښتو وپوهیږی.

• آیا زموږ په موجوده دولتی نظام کی دا ستونزه چی د نیم نه زیات دولتی کارمندان نه یواځی په پښتو

ژبه لیک لوست او خبری نشی کولی، خو که څوک د قانون ددی مادی د تطبیق غوښتنه وکړی او

اقلاً په هغو کسانو چی نوی دولتی وظیفی تر د لاسه کوی ددی حکم د تطبیق غوښتونکی شی، په

هغوی باندی د فاشست، قوم پرست او ژبنی تعصب لرونکی نومونه ور تپل کیږی.

• آیا دا هم د ریاستی نظام له امله دی؟

جناب نظام صاحب د اداری سیستم د بني په هکله د اساسی قانون یو سل و اتمه ماده را اخلی او وایی چی ټول

اختیارات د مرکزیت په لاس کی دی او ولایتی او ولسوالیو شورا گانی اجرائیوی صلاحیتونه نه لری او

یواځی والیانو او ولسوالانو ته مشوره ورکولی شی.

زه په دی و نه پوهیدم چی محترم نظام صاحب ولی دی حالت ته د ستونزی یا مشکل په سترگه گوری، که

چیری د ولایتی شوری رئیس هم د والی غوندی او د ولسوالیو د شوری رئیس (چی تر اوسه لا هیڅ وجود نه

لری او د نامساعدو شرایطو له امله د ولسوالیو د شورا گانو ټاکنی نه دی تر سره شوی) د ولسوال غوندی

اجرائیوی صلاحیتونه ولری، نو

• آیا هره ورځ به په یوه اداری واحد کی ددی دوه واکمنانو ترمنځ د وظیفوی تداخل په اساس ستونزی

څو چنده نوری هم زیاتی نه شی؟

• آیا د وظیفو نه د سوء استفادی، عقدو، گروپی او نورو شخصی گټو د پورته کیدو د پاره به لاپراخه

زمینه برابره نه شی؟

جناب نظام صاحب په خپله لیکنه کی د فرانسې د دولت په مثال راوړلو چی یوه نیمه ریاستی یا مختلط دولتی

اداره ده ډیر حساب کوی او هغه ته په کتو سره په افغانستان کی هم دا ډول دولتی سیستم گټور بولی.

مگر په دی برخه کی بیا څه نه وایی چی د فرانسی د هیواد سیاسی، اقتصادی او ټولنیز حالات څه ډول دی او افغانستان په کوم ډول حالاتو کی قرار لری؟

• آیا د داسی یوه هیواد مقایسه لکه افغانستان چی [(۸۰٪) خلک پکی نالوستی (بیسواده) دی، د (۹۰٪) نه زیات خلک پکی بیکاره دی، تر دری میلیونو نه زیات خلک یی مهاجر او په نورو ملکونو کی په بدو حالاتو کی ژوند کوی، د خوراک د پاره پکی ډوډی او د څښاک د پاره پکی اوبه درک نه لری، د خپلو امنیتي ځواکونو د دوه ورځو مصارف نشی پوره کولی، د سلو نه پکی زیات سیاسی گوندونه چی ټول یا د مذهب، یا د قومیت په بڼه جوړ شویدی وجود لری، د خپل ملی هویت (افغانیت) نه د پرديو د پلان له مخی انکار کوی، والیان او قوماندانان پکی خپلی چوکی میراثی بولی، د جمهور رئیس لومړی معاون یعنی دویم لوړ دولتی مقام، د اجرائیه ریاست دویم مرستیال یعنی څلورم یا پنځم لوړ دولتی مقام د یوه والی یعنی تقریباً دری سوه وم دولتی مقام ته بیعت کوی او د همدی دولت په ضد چی دوی پخپله واکمنان دی ائتلاف کوی، د پارلمان هغه وکیلان چی په ملی شتمنیو خپته اچولی، د مخدره موادو په قاچاق کی لاس لری او یواځی د چور او چپاول په برخه کی یی ځنی دولتی قرار دادونه له لاسه ورکړیدی او ځنی خو یی لا په خپل هیواد تور لگوی چی خاوره یی د کوم بل هیواد په وړاندی استعمالیری چی دا ډول تور لگول د قانون له مخی یو ملی خیانت دی، خو د پارلمانی مصونیت نه په استفادی سره په خپل دولت هم تور لگوی او خپل بادران خوشالوی، او دا ټول له یوی مخی لگیا دی د دولت په وړاندی دسیسی جوړوی او په سلکونو نوری خود سری پکی روانی وی، او تر ټول بده لا داچی د هیواد د جغرافی (۱۰٪) خاوره یی د یاغیانو او تروریستانو په لاس کی وی، په زرگونو بڼونځی پکی ترلی وی، بیگناه انسانان د دی وحشیانو په صحرايي محکو کی سنگسار کیږی او په همدی توگه په زرگونو نوری ستونزی پکی وجود لری،] بیا دداسی یوه هیواد سره لکه فرانسه پرتله کول ماته بیخی ډیره عجیبه ښکاری.

تر ټولو لویه پوښتنه چی د ښاغلی نظام صاحب په لیکنه کی ماته پیدا شوی داده چی:

محترم نظام صاحب په کوم اطمینان سره دا خبره کوی که د ریاستی نظام قانون که په پالمانی او مختلط نظام واپړول شی نو بیا به دا پورته ذکر شوی ستونزی له منځه ولاړی شی؟

په دی خو ټول پوهیږو چی قوانین تغییر نشی راوستلی د قوانینو سم تطبیق دی چی تغییرات راوی نو که دا قانون د نظام صاحب د غوښتنی سره سم تعدیل شی آیا داسی تضمین شته چی بیا به په هیواد کی زورواکان او د قدرت خاوندان قانونه ته غاړه کیدی او بی قانونه کړه وړه به ختم شی؟؟
که داسی کوم تضمین وی نو هغه به څه وی؟؟

اوس چی د مرکزیت په قانون کی دومره خودسری روانی دی چی لس مستوفیان یی نه شی حسابولی نو که دا پارلمانی یا نیمه ریاستی ته واورول شی آیا څه فکر کوی چی په هره کوڅه کی به ځانگری سلطنت را منځ ته نه شی؟

بله خبره چی زه پری پوه نه شوم هغه داده چی په اساسی قانون کی د قانون د تعدیل صلاحیت د لوی جرگی دی او لویه جرگه قانون داسی را پیژنی:

دري متن: «لویه جرگه متشکل است از:

■ ۱. اعضای شورای ملی.

■ ۲. روسای شوراهای ولایات و ولسوالیها و وزراء...»

اوس نو په دی شرایطو کی که دا لویه جرگه جوړه شی، په داسی حال چی د ولسوالیو انتخابات نه دی شوی او د ولسوالیو شورا گانی عملاً وجود نه لری

● آیا دا لویه جرگه به قانونی مشروعیت ولری؟

او بل داچی ترڅو چی دا زورواکی له دولتی مقامونو نه لری شوی نه وی آیا بی له همدوی به نورو ملی څیرو ته په دی لویی جرگه کی د اشتراک زمینه برابره شی؟
خواب واضح او څرگند دی چی هیڅکله نه، نه، نه.... او نه.
نو که همدوی بیا دی ملت ته نوی قانون جوړ کړی آیا دا به داسی معنی ونه لری لکه د باران تیښته او د ناوی لاندی دریدل؟

یوه بله په زړه پوری خبره دا هم ده چی زمونږ په هیواد کی یو ډیر عجیب رواج دادی چی هرڅوک چی د کوم زمامدار په وخت کی په کوم مهم دولتی پُست کی کار کوی، تر هغی چی دی هلته تشریف لری هرڅه سم وی او د ده په نظر په هیڅ دولتی کار کی نه خلا وی او نه نیمگرتیا. خو کله چی دا مقام د لاسه ورکړی نو بیا یی حقایقو ته را پام شی او د دولت د خالیگاو او د هماغه شخص د نیمگرتیاو په را سپرلو پیل وکړی چی دی یی له مقامه لری کړیدی.

ماته دا کار یوه اخلاقی کمزوری ښکاری چی زمونږ په سیاسی کلچری جوړښت کی ځای نیولی دی. (دا یوه عمومی خبره ده هیله من یم چی جناب نظام صاحب یی خپلی لوری ته توجهه نه کاندی)

زما په اند که مونږ ټول د هغو وړو جزیرو نه چی د قوم، مذهب، ژبی، سمت او نورو په نامه جوړی شویدی او مونږ پکی د بندیانو په څیر ساتل شوی یو، ځانونه را خلاص او آزاد نکړو، نو که هر ډول قانون جوړ

کړو لکه د همدې قانون په څیر به (چې زما په نظر بهترين قانون او زموږ د هیواد دراونو حالاتو سره بیخي سم او برابر قانون دی) یواځې په کاغذ لیکلې پاتې شي او ملت به ترې هیڅ ډول گټه وانه شي اخستلی.

<http://moj.gov.af/fa/page/legal-frameworks/۱۶۸۳۲۹۹۴۱۶۸۴>

زه د جناب نظام صاحب له دې نظر سره هم بیخي مخالف یم چې وایی:

«البته هنگام تدوین و تصویب آن هیچ یک از دست اندرکاران متوجه به عواقب آن نبودند،»

ماته ځکه دا خبره سمه نه بریښي چې دا قانون د هیواد ډیرو لویو قانون پوهانو جوړ کړیدی، په میاشتو یې کار پری کړیدی، د هیواد عیني او ذهني شرایط یې تحلیل او ارزیابي کړي او بیايي دا قانون جوړ کړیدی، نو که اوس ووايو چې دوی دې ټکي متوجه نه وو چې ریاستي نظام د ملت په توان دی، دا به دې قانون پوهانو ته یو ډول سپکاوی وي. چې نه باید ورته وشي.

په آخر کی جناب ضیاء نظام صاحب ته اطمینان ورکوم چې زما دا لیکنه یواځې د شرایطو د تحلیل په موضوع پوری اړه لري او په هیڅ ډول نه غواړم چې له دې نه خدای مکره لکه د ځینو بحثونو په څیر د حدودو نه د دباندې بحث د پاره زمینه برابره شي. مننه،

پای

